



**QORTI TAL-MAGISTRATI (GĦAWDEX)  
ĠURISDIZZJONI SUPERJURI  
SEZZJONI ĠENERALI**

**MAGISTRAT DOTTOR BRIGITTE SULTANA LL.D., LL.M  
(CARDIFF) ADV. TRIB. ECCL. MELIT.**

**Illum, il-Ġimgħa, 28 ta' Jannar 2022**

**Rikors Ġuramentat numru: 18/2021BS**

**Nicholas Sciberras u Carmela Sciberras,  
li giet kjamata fil-kawża  
b'digriet datat 26 ta' Mejju 2021**

**-vs-**

**Direttur tar-Registru Pubbliku**

**Il-Qorti;**

**Rat ir-rikors ġuramentat tal-attur Nicholas Sciberras illi ppremetta:**

1. Illi l-esponenti twieled f'Ta' Sannat, Ghawdex fl-ghaxra (10) ta' Frar tas-sena elf disa' mija tmienja u erbgħin (1948) kif jidher mill-estratt tal-att tat-twelid tiegħu li jgħib in-numru tliet mija u tletin tas-sena elf disa' mija tmienja u erbgħin (330/1948) immarkat bhala Dok. A;
2. Illi fl-att tat-twelid tal-esponenti, gie miktub li l-ġenituri tiegħu jisimhom Lawrence Xiberras u Mary Xiberras nee' Galea;
3. Illi l-esponenti żżewweġ lil Carmela Micallef fir-Rabat, Ghawdex fil-hamsa u ghoxrin (25) ta' Ġunju tas-sena elf disa' mija sebgha u sebghin

(1977) kif jidher mill-estratt tal-att taż-żwieġ tagħhom li jgħib in-numru mija u tnejn u għoxrin tas-sena elf disa' mija sebgħa u sebgħin (122/1977) immarkat bhala Dok. B. F'dan l-att, gie miktub li l-esponenti kunjomu Xiberras;

4. Illi l-esponenti u martu kellhom żewġt itfal li jisimhom Lorna u George. Fuq l-att tat-twelid tagħhom bin-numri mija tnejn u disgħin tas-sena elf disa' mija tmienja u sebgħin (192/1978) u sebgħin tas-sena elf disa' mija tnejn u tmenin (70/1982) rispettivament, il-kunjom tal-esponenti u ta' martu gie indikat bhala Sciberras mhux Xiberras, liema atti qed jigu mmarkati bhala Dok. C u Dok. D;
5. Illi l-esponenti minn dejjem kien jagħmel uzu mill-kunjom Sciberras u tant huwa hekk li kunjom fuq il-karta tal-identità tiegħu (kopja mmарakta bhala Dok. E); fuq il-Liċenzja tas-Sewqan tiegħu (kopja mmарakta bhala Dok. F); u fuq il-KartAnzjan tiegħu (kopja mmарakta bhala Dok. G) huwa dejjem miktub Sciberras. L-istess huwa rifless fiċ-ċertifikati tat-twelid ta' wliedu, hekk kif rizultanti mid-dokumenti C u D;
6. Illi għalhekk jissussistu raġunijiet validi kif kontemplati fl-artikolu 253 tal-Kapitolu 16 tal-Liġijiet ta' Malta sabiex tintalab korrezzjoni fl-att tat-twelid numru tlett mija u tletin tas-sena elf disa' mija tmienja u erbghin (330/1948) u fl-att ta' żwieġ numru mija u tnejn u għoxrin tas-sena elf disa' mija sebgħa u sebgħin (122/1977) b'tali mod li kunjomu jigi dejjem indikat bhala 'Sciberras';
7. Illi għalhekk l-esponenti kellu jipproċedi b'din il-kawża;
8. Illi dawn il-fatti qed jigu dikjarati minn Nicholas Sciberras li għandu konoxxenza proprja tagħhom.

Għaldaqstant, l-esponenti filwaqt illi jagħmel riferenza għal dak kollu fuq premiss jitlob bir-rispett lil din l-Onorabbli Qorti jogħgobha:

- i. Tiddikjara l-att tat-twelid numru tlett mija u tletin tas-sena elf disa' mija tmienja u erbghin (330/1948) huwa skorrett fis-sens kif fuq spjegat;
- ii. Tordna lid-Direttur tar-Registru Pubbliku (Għawdex) sabiex iwettaq il-korrezzjoni tal-att tat-twelid numru tlett mija u tletin tas-sena elf

disa' mija tmienja u erbghin (330/1948) b' mod illi flok "Xiberras" jigi miktub "Sciberras";

- iii. Tordna lid-Direttur tar-Registru Pubbliku (Ghawdex) sabiex din il korrezzjoni, ordnata minn din l-Onorabbli Qorti, tigi riflessa wkoll f'kull Att tal-istat civili tieghu, b' mod partikolari fl-att ta' zwieg numru mija u tnejn u ghoxrin tas-sena elf disa' mija sebgħa u sebgħin (122/1977), b'dan illi l-esponenti għandu dejjem jigi indikat bil-kunjom ta' "Sciberras" u dan ai termini tal-Artikolu 253(3) tal-Kapitolu 16 tal-Ligijiet ta' Malta.

Dan taht dawk il-provvediment kollha li din l-Onorabbli Qorti jidhrilha xierqa u opportuni li timponi fiċ-cirkostanzi.

Bl-ispejjeż kollha u bl-ingunzjoni tal-intimati minn issa għas-subizzjoni.

**Rat ir-risposta għuramentata tad-Direttur tar-Registru Pubbliku illi eċċepixxa:**

1. Illi *in limine litis* huwa meħtieġ li b' ordni tal-Qorti, ta' lanqas hmistax-il gurnata qabel is-smiġħ tal-kawża ssir id-debita pubblikażzjoni fil-Gazzetta tal-Gvern a tenur tal-**Artikolu 254 tal-Kap 16 tal-Ligijiet ta' Malta**;
2. Illi in vista tal-fatt illi hemm il-possibilità illi din il-kawża tirrizulta femendi fl-Att taż-Żwieg tar-rikorrenti, bin-numru ta' skriżzjoni 122/1977, l-esponent jeċċepixxi li huwa indispensabbli għall-benefiċċju tal-integrità tal-gudizzju, li tigi kjamata fil-kawża mart ir-rikorrenti ai termini tal-**Artikolu 961 tal-Kap 12 tal-Ligijiet ta' Malta**;
3. Illi bla preġudizzju, jidher illi t-talbiet tar-rikorrenti kif inhuma msejsin fir-rikors in risposta huma kontraditorji stante illi r-rikorrenti qiegħed jitlob diversi korrezzjonijiet abbażi tal-**Artikolu 253 tal-Kap 16 tal-Ligijiet ta' Malta** u fl-istess hin qiegħed jiddikjara f'punt hamsa tar-rikors tieghu illi "*minn dejjem kien jagħmel uzu mill kunjom Sciberras u tani huwa hekk li kunjom fuq il-karta tal-identità tieghu, fuq il-Liċenzja tas-Sewqan tieghu, u fuq il-KartAnzjan tieghu huwa dejjem miktub Sciberras*". Mill-banda l-oħra, fit-tielet talba tieghu lil dina l-Onorabbli Qorti, talab: "*Tordna lid-Direttur tar-Registru Pubbliku (Ghawdex) sabiex din il-korrezzjoni, ordnata minn din l-Onorabbli Qorti, tigi riflessa wkoll f'kull Att tal-Istat civili tieghu, b' mod partikolari fl-att ta' zwieg numru mija u tnejn u*

*ghoxrin tas-sena elf disa' mija sebgha u sebghin (122/1977), b'dan illi l-esponenti għandu dejjem jiġi indikat bil-kunjom ta' Sciberras u dan ai termini tal-artikolu 253(3) tal-Kapitolu 16 tal-Liġijiet ta' Malta". Dan ma jregix skont il-liġi ta' Malta, stante, li l-**Artikolu 253 (3) tal-Kap 16 tal-Liġijiet ta' Malta** li jippermetti sabiex l-annotazzjonijiet awtorizzati jiġu riflessi wkoll f'kull att tal-istat ċivili relattivi, japplika biss f'każ illi l-bdil jsir ai termini tal-Artikolu 253 (2) **tal-Kap 16 tal-Liġijiet ta' Malta**. Għaldaqstant, f'każ ta' korrezzjonijiet jkun meħtieġ illi kull żball jiġi indikat individwalment u kull korrezzjoni għandha tiġi awtorizzata minn dina l-Onorabbli Qorti separatament;*

4. Illi għaldaqstant, mingħajr preġudizzju għal fuq espost, l-esponent jirriveva illi l-ebda talba tar-rikorrenti ma tista' tiġi milqugħa, stante li r-rikorrenti ma jistax jitlob għall-korrezzjoni u dan għaliex ma jirriżultax mid-dokumenti li ġew mehmuża flimkien mar-rikors ġuramentat li fid-data ta' reġistrazzjoni tal-Att tat-Twelid tar-rikorrent Nicholas Sciberras kien effettivament sar xi żball jew saret xi ommissjoni. Illi infatti l-att tat-twelid tiegħu jirrifletti u sar a bażi taċ-ċertifikati preċedenti tal-familja tiegħu, ċjoè a bażi taċ-ċertifikat tat-twelid ta' missier ir-rikorrenti Lorenzo Xiberras numru seba' mija u wieħed tas-sena elf disa' mija u tnejn (701/1902) (kopja mmarkata Dok. 'DRP1') u a bażi taċ-ċertifikat taż-żwieġ tan-nannu tar-rikorrenti, ċjoè ta' Michele Xiberras bin-numru tmienja u tmenin tas-sena elf tmien mija u tnejn u tmenin (88/1882) (kopja mmarkata Dok. 'DRP 2'), li fit-tnejn li huma joħroġ li l-kunjom tal-familja huwa Xiberras u mhux Sciberras. Illi, għaladarba ma kien sar l-ebda żball jew ommissjoni, jsegwi li l-ebda bidla jew zieda ta' kunjom ieħor ma tista' tiġi effettwata lill-imsemmi att tal-istat ċivili skont id-dettami tal-**Artikolu 253 tal-Kap 16 tal-Liġijiet ta' Malta**. Għaldaqstant it-talbiet tar-rikorrenti msejsin kif inhuma fuq il-korrezzjoni ma jistgħux jiġu milqugħa;
5. Illi madanakollu, bla preġudizzju għas-suespost, ir-rikorrenti lanqas ma jista' jitlob l-awtorizzazzjoni lil din l-Onorabbli Qorti sabiex il-premessi tal-azzjoni tiegħu jiġu mibdula b' mod li jinkwadraw ruħhom taħt il-parametri msemmija fl-**Artikolu 253 (2) 16 tal-Liġijiet ta' Malta**. Dan qiegħed jiġi rilevat stante li l-**Artikolu 253 (2) tal-Kap 16 tal-Liġijiet ta' Malta** tagħti l-fakultà sabiex din l-Onorabbli Qorti jogħġobha, f'każ fejn persuna jgħib il-provi meħtieġa, tawtorizza annotazzjoni fuq l-att **tat-twelid** rispettiv sabiex tali persuna tista' tiġi magħrufa **b'isem ieħor, u mhux b'kunjom ieħor**. Illi l-esponent itenni illi r-rikorrenti intavola l-azzjoni tiegħu sabiex ibiddel l-**kunjom**

**tiegħu u mhux ismu** minn fuq l-Att tat-twelid u anke minn fuq l-Att **taż-żwieg** tiegħu meta dan is-subartikolu (2) huwa limitat biss għal bdil fl-atti tat-twelid;

6. Illi subordinatament, bla ħsara għall-premess, għal dak li jikkonċerna mal-mertu tal-kawża l-esponent mhuwiex edott mill-fatti li ġew iddikjarati fir-rikors guramentat u għalhekk għal dak li għandu x jaqsam mal-mertu tal-każ inkwistjoni huwa jirrimetti ruħu għad-deċiżjoni ta' din l-Onorabbli Qorti salv però li l-provi miġjuba jkunu l aħjar u sodisfaċenti f'għajnejn il-liġi;
7. Illi bla preġudizzju għal fuq espost, l-esponent jissottometti li fi kwalunkwe każ, l-azzjoni tar-rikorrenti mhijiex attribwibbli għal xi għemil jew nuqqas ta' aġir tal-esponent u kwindi huwa m'għandux jiġi assoġġettat għall-ispejjeż tal-kawża istanti;
8. Salv eċċezzjonijiet ulterjuri.

Bl-ispejjeż kontra r-rikorrenti li qegħdin jiġu inġunti in subizzjoni;

Rat id-dokumenti ppreżentati mill-attur annessi mar-rikors guramentat;

Rat li għalkemm il-kjamata in kawża tat ruħha b'notifikata bl-atti in awla ma ppreżentat l-ebda risposta;

Semgħet is-sottomissjonijiet verbali tal-partijiet;

## **Il-Provi**

L-attur jafferma li kunjomu li illum jinkiteb bħala "Sciberras", fiċ-ċertifikat tat-twelid tiegħu jidher bħala "Xiberras" għax hekk kien tnizzel mill-ġenituri tiegħu. Jgħid illi meta beda jmur l-iskola kunjomu nkiteb "Sciberras" mill-għalliema li kellu u huwa hekk ġie mgħallem jiktbu, tant illi illum hekk huwa mnizzel f'kull dokument illi għandu u f'kull ċertifikat illi jissemma hu, inkluż iċ-ċertifikat taż-żwieg tiegħu u ċ-ċertifikati tat-twelid ta' wliedu. In sostenn tal-argumenti tiegħu l-attur ippreżenta dokumenti<sup>1</sup> li permezz tagħhom qed juri d-differenza fil-mod kif illum jinkiteb kunjomu. L-attur qed jitlob lill-Qorti sabiex filwaqt li tiddikjara li hemm żball fil-mod kif inhu miktub kunjomu fiċ-ċertifikat tat-twelid

---

<sup>1</sup> A fol 5 sa fol 13 tal-proċess

tiegħu, tordna li ssir korrezzjoni fl-istess ċertifikat sabiex kunjomu jiġi reġistrat kif jiktbu hu ċjoè “Sciberras” u mhux “Xiberras”, kif ukoll din il-bidla fil-mod ta kif jinkiteb il-kunjom tiġi riflessa f’kull Att tal-istat ċivili tiegħu.

Il-konvenut Direttur da parti tiegħu jilqa’ għat-talbiet tal-attur billi jgħid illi primarjament, sabiex il-gudizzju jkun integru għandha tissejjaħ fil-kawża mart l-attur u dana għaladarba waħda mit-talbiet hija li ssir korrezzjoni fl-att taż-żwieġ. Minbarra f’ dan jgħid ukoll illi t-talba tal-attur ma tistax tintlaqa’ billi dak li qed jintalab mill-attur ma hux permess fil-liġi stante li l-liġi tippermetti biss tibdil fl-isem u mhux tibdil fil-kunjom. Jgħid ukoll illi t-talbiet ma jistgħux jintlaqgħu għax l-attur ma indikax l-atti, li tagħhom qed jippretendi li ssir korrezzjoni, bin-numru tal-att u s-sena relattiva tagħhom. Dan il-konvenut ikompli li fi kwalunkwe każ huwa ma huwiex edott mill-fatti u filwaqt li jirrimetti ruħu għad-deċizzjoni ta’ din il-qorti huwa ma għandux ibati l-ebda spejjeż billi ma jirriżultax li dak li qed jgħid l-attur huwa frott ta xi nuqqas da parti tiegħu.

## Ikkunsidrat

Il-Qorti ser tgħaddi l-ewwel sabiex tevalwa l-eċċezzjonijiet sollevati mill-konvenut Direttur tar-Registru Pubbliku (Għawdex).

Tqis illi l-ewwel żewġ eċċezzjonijiet ġew sorvolati billi d-debita pubblikazzjoni saret kif ukoll ġie kjamata in kawża Carmen Sciberras. Irid jingħad però li l-konvenuta Carmen Sciberras għalkemm kjamata in kawża u għalkemm tat ruħha b’notifikata bl-atti seduta stante<sup>2</sup> ma pprezentat l-ebda risposta u ma ressqet l-ebda ġustifikazzjoni għal dan in-nuqqas u lanqas għamlet xi tentattiv sabiex tikkontrasta t-talbiet imressqa mill-attur.

Rigward it-talba għall-korrezzjoni fil-kunjom din it-talba qed issir ai termini tal-artikoli 253 *et sequitur* tal-Kodiċi Ċivili li jagħtu d-dritt lil kull persuna li tagħmel talba ġudizzjarja għall-korrezzjonijiet u reġistrazzjoni ta’ ismijiet tal-atti tal-istat ċivili. Illi għandu jingħad li l-Artikolu 253 (1) u (2) tal-Kap. 16 tal-Liġijiet ta’ Malta jippermettu, taht ċerti ċirkostanzi, il-bdil ta’ isem ta’ persuna.

---

<sup>2</sup> A fol. 37 tal-proċess, seduta 7 ta’ Lulju, 2021

Mill-banda l-oħra l-korrezzjoni ta' kunjom hija aktar imprekattiva legalment għax tista' ssir biss jekk jirrizulta li kien hemm żball f'dak il-kunjom kif registrat. Fil-fatt il-Qorti Maltin għal żmien twil fid-deċiżjonijiet tagħhom dejjem żammew riġidi fil-każ ta' korrezzjoni fil-kunjom. Tant hu hekk illi l-Qorti tal-Appell ikkonkludiet illi<sup>3</sup> :

*“ ... Għal din it-talba d-Direttur tar-Registru Pubbliku ma oggezzjonax u fil-fatt inghata digriet f'dan is-sens. Din il-korrezzjoni hija ferm importanti biex dak li jitlob l-attur jista' jiġi milqugh, stante illi b'dan l-Att tat-Twelid tiegħu m'huwiex se jiġi korrett u b'hekk kwalunkwe dritt jew pretenzjoni li għandhom terzi persuni zgur se jkunu mharsin. Dan huwa fil-fatt wiehed mill-iskopijiet principali li jservi għalih ir-Registru Pubbliku, u cjo' li jkun hemm mod kif terzi li jridu jikkontrattjaw ma' certu ndividwu jkunu f'posizzjoni li jagħmlu ricerka fuq dak l-individwu b'mod kemm jista' jkun komplet, u kien proprju minhabba dan l-interess tal-pubbliku, u fis-sentenza kkwotata mill-attur tal-31 ta' Ottubru 1930, Maclean gia' Abdilla vs Notario Salvatore Cremona, il-Qorti ddecidiet, anke wara li laqghet it-talba, li spejjez ta' l-attur, kellu l-annotament jiġi ppublikat fil-Gazzetta tal-Gvern fi zmien 15-il gurnata; Il-Qorti nfatti qalet hekk:- “Ordina all'attore – a maggior cautela dell'interesse dei terzi – che un avviso venga anche pubblicato, a spese di esso attore entro giorni quindici, nella Gazzetta di Governo indicante la presente decisione con referenza all'avviso gia pubblicato”.*

Il-konklużjoni illi tinstilet minn din id-deċiżjoni hija għalhekk, illi l-interess tad-Direttur tar-Registru Pubbliku fi proċeduri bħal dawn huwa li jipprotegi l-interess ta' terzi jew aħjar l-interess pubbliku. Logikament għalhekk jekk mill-provi jirrizulta illi l-interess imsemmi ma jkunx ser jiġi leż, ma għandux jkun hemm oggezzjoni għat-talba ta' attur li jitlob il-korrezzjoni ta' kunjomu però sakemm din it-talba ma tkunx qed issir b'kapriċċ, f'liema każ dik it-talba ma tistax tiġi akkolta.

Barra minn hekk huwa paċifiku li strettament l-liġi tippermetti korrezzjonijiet fl-isem tal-persuna, u mhux fil-kunjom. Infatti l-Qorti fil-kawża “**Damian Damian Schembri vs Direttur tar-Registru Pubbliku**”<sup>4</sup> ikkonkludiet illi “Wara li kkunsidrat l-imsemmija sottomissjonijiet il-Qorti hija tal-fehma li t-terminu “isem” fl-artiklu 253 tal-Kap 12 – għalkemm lingwistikament huwa minnu li jista' wkoll jikkompreni fih il-kunjom ta' persuna - kien u hu kunjom jew “surname”. Fil-lingwa Franciza, bħala f'isla oħra, tinzamm differenza aktar netta bejn dak li jissejjah “prenom” minn dak li

---

<sup>3</sup> John Zammit magħruf bħala John Edward Zammit Pace vs Direttur tar-Registru Pubbliku, Appell, 2 ta' Marzu, 1994.

<sup>4</sup> Prim Awla, deċiża 1 ta' Frar, 2001

hu “nom de famille”. Hu veru li fl-imsemmi artiklu hemm imsemmi wkoll li kull korrezzjoni tapplika wkoll għal “dixxendenti ulterjuri”, però din hija “lapsus”, oppure kopertura tal-possibilità li kemm-il darba isem ta’ axxendenti jkun inbidel minn, per eżempju, “Paul” għal “Joseph”, tali korrezzjoni, talvolta milqugħa, trid tibqa’ tiġi annotata. Però mid-dibattiti parlamentari jemergi li “ratio legis” kien dak biss li jagħmilha possibbli li f’kazi idoneji l-isem (il-“first name” jew “prenom”) ikun jista’ jiġi mibdul – imma mhux il-kunjom, ammenno che ma jkunx hemm żball.”

Fil-każ odjern l-attur ippreżenta nota fejn għamel lista ta’ sentenzi sabiex jindika ġurisprudenza giet akkordata t-talba għal tibdil bħal dak minnu mitlub. Din il-Qorti iżda wara li fliet dawn is-sentenzi tikkonkludi illi t-tibdil mitlub f’uħud mill-każijiet imsemmija kien tibdil f’ċertifikati taż-żwieġ għax il-kunjom tal-mara ma kienx jirrifletti l-għażla illi għamlet li tiegħu kunjom żewġha u allura kien sar żball meta ġie registrat dak iż-żwieġ u għaldaqstant tali ġurisprudenza ma hix applikabbli għal każ li għandha quddiemha l-qorti llum billi fil-każ odjern it-talba hija li ssir korrezzjoni fiċ-ċertifikat tat-twelid.

Minn qari ta’ ġurisprudenza maltija jirriżulta illi l-Qorti aċċettaw korrezzjonijiet fis-sens pereżempju ta’ inkluzjoni ta’ kunjom ġenitur imma qatt ma aċċettaw tibdil jew żieda ta’ kunjom jekk mhux għax ikun sar żball x’imkien. Jekk ma jirriżultax li sar żball waqt ir-registrazzjoni tat-twelid allura t-talba għall-korrezzjoni ma tintlaqax. Infatti l-Qorti fis-sentenza già citata aktar qabel<sup>5</sup> ikkonkludiet illi “Il-kunjomijiet “Magro” u “Magri”, imsemmijin mill-attur fil-kawża citata minnu, dejjem ġew meqjusa bħala differenti minn xulxin. Għalhekk jekk xi hadd ikun ġie mnizzel bħala “Magro” minflok “Magri”, jew vice versa, ikun jammonta għal żball u bħala tali jkun soggett għall-korrezzjoni jekk l-iżball jiġi ppruvat. Illi dan ifisser li t-talba tal-attur tinvolvi verament talba għall-bdil tal-kunjom tiegħu, li ma hijiex permessa mill-liġi, la darba jirriżulta li huwa ha naturalment il-kunjom tal-missier naturali tiegħu indikat fl-att tat-twelid tiegħu relattiv, u dan huwa wkoll ikkonfermat fuq dak li ingħad fis-sentenza “Karmnu Balzan Mqareb vs Margaret Mortimer noe et” (AC 29 ta’ Novembru 1971) li għaliha qed issir referenza.”

Illi fil-każ in eżami, ma jirriżultax li sar żball fir-registrazzjoni tal-Att tat-Twelid tal-attur u għalhekk ma jistax jingħad illi dan l-att huwa skorrett. Mill-fatti kif jirriżultaw fil-każ odjern huwa ċar illi kunjom missier l-attur

---

<sup>5</sup> Damian Damian Schembri vs Direttur tar- Registru Pubbliku



kien “Xiberras” u dan jirrizulta anke mix-xhieda tal-attur inniffsu<sup>6</sup>. Ma jirrizulta l-ebda żball fil-mod kif tniżżel il-kunjom. L-iżball sar wara ċjoè meta l-attur beda jmur l-iskola u l-għalliema kitbet il-kunjom “Sciberras” minflok kif kien imniżżel fiċ-ċertifikat tat-twelid u għalhekk fid-dawl ta dawn il-fatti l-ewwel talba tal-attur ma tistax tintlaqa’.

Madankollu huwa ferm relevanti l-fatt illi mill-iskorta ta’ ġurisprudenza johroġ ċar illi l-Qrati tagħna bdew jagħmlu distinzjoni bejn daww il-każijiet fejn it-tibdil fil-kunjom jintalab b’riferenza għall-kunjom li ma jkollu l-ebda rabta familjari ma’ dak tal-applikant – pereżempju minn “Borg” jkun jrid isir “Attard” - u l-każijiet l-oħra fejn tali rabta hija evidenti u l-interessi ta’ terzi mhumiex preġudikati. F’każijiet bħal dan tal-aħħar il-qrati Maltin kienu aktar propensi illi jilqgħu t-talbiet għal korrezzjoni.

Hekk pereżempju il-Qorti fil-kawża fl-ismijiet “**John Zammit maghruf bħala John Edward Zammit Pace vs Direttur tar-Registru Pubbliku**”<sup>7</sup>, irriteniet illi “...hija haga maghrufa illi l-liġijiet ta’ l-istat civili, bir-registrazzjoni ta’ l-attijiet tat-twelid u taż-żwieġ, kif ukoll tal-mewt, hija haga wisq importanti għall-hajja civili tas-socjetà, peress illi minn daww l-annotazzjonijiet jiddependu hafna drittijiet taċ-cittadini. Issa l-kunjom ta’ familja, kif inhu l-partimonju ta’ l-individwu, li l-familja ma tistax tinnegalu, huwa wkoll il-patrimonju tal-familja li għandha certu nteress li l-membri tagħha jkun maghrufa b’dak il-kunjom; u huwa wkoll patrimonju tas-socjetà d-distinzjoni rispettiva tal-familji. Din hija l-bazi u l-ordni ta’ kull socjetà, u għalhekk teoritikament ma jistax ikun permess lil persuna, l-għaliex il-kunjom tagħha ma jogħgobhiex, tagħzel kunjom iehor li jidhrilha li hu isbah, u forsi izjed skond l-idejat moderni prevalenti, u taddotta “*marte proprio*” dak il-kunjom gdid. Kieku jkun hekk, il-konsegwenza tkun id-dizordni u l-konfuzjoni fis-socjetà, jekk kwantità kbira ta’ cittadini juzaw minn dak, jekk huwa dritt”.

Huwa ċar illi talba għal tibdil fil-kunjom li jirrizulta kapriċċuż u li ma mhux korreletat ma’ rapport familjari ma tistax tintlaqa’. It-talba tallum hija għall-korrezzjoni ta’ kif jinkiteb il-kunjom u mhux għal sostituzzjoni tal-kunjom. Hekk ġie enunċjat minn din il-Qorti kif diversament presjeduta fil-każ “**Leonard Ellul sive Ellul Mercer et v Direttur tar-Registru Pubbliku**”<sup>8</sup> – “*Illu din il-Qorti tagħraf ukoll li l-liġi civili tagħna tallum m’ghadhiex iebda daqs kemm kienet qabel dwar dak li għandu x’jaqsam mal-kunjom tal-persuna.*”

---

<sup>6</sup> Xhieda fis-seduta tad-9 ta’ Diċembru, 2021

<sup>7</sup> Deċiża 2 ta’ Marzu, 1994

<sup>8</sup> Deċiża, Prim’Awla 21 ta’ Marzu, 2001

Din il-Qorti tifhem li talbiet għal tibdil fil-kunjom m'għandhomx jintlaqgħu b' mod kapricċuż u legġer. Barra minn hekk kif già spejgāt aktar 'il fuq, il-każ li għandha l-lum quddiemha din il-Qorti ma hux pernjat fuq żball fir-registrazzjoni tal-kunjom "Xiberras" iżda lanqas ma hu bbażat fuq fatti li jinduċu lil din il-Qorti li temmen li t-talba odjerna hija frott ta' legġerezza jew kapricċ. Il-Qorti taċċetta bħala fatt li l-familja tal-attur tgħix il-ħajja soċjali u ufficjali tagħha bil-kunjom "Sciberras" li, del resto, hu kunjom l-attur però miktub diversament minn kif inhu fiċ-ċertifikat tat-twelid tiegħu u għalhekk hija tal-fehma li dak li qed jintalab mill-attur ma hux qed jmur kontra l-ordinament ġuridiku tagħna billi l-kunjom per se ma hux ser jinbidel. Il-bidla ser tkun biss fil-mod kif jinkiteb dan il-kunjom u din il-Qorti ma tistax taħseb f'raguni fejn it-tibdil rikjest jista' johloq ħsara lil terzi u għalhekk ser tgħaddi sabiex tilqa' t-tieni talba.

Rigward it-tielet talba jrid jingħad illi l-Qorti trid tqis it-talbiet tal-attur fil-parametri imposti mill-liġi. Dan qed jingħad fid-dawl ta' dak ipprovdut fl-Artikolu 253(3) tal-Kap 16 Liġijiet ta' Malta. Dan l-Artikolu jipprovdi hekk:-

*"(3) It-talba ġudizzjarja msemmija fis-subartikolu (2) għandha tinkludi talba biex il-bdil effettwat fl-att tat-twelid bir-registrazzjoni msemmija f'dan is-subartikolu jiġi rifless f'kull att tal-istat ċivili relattiv għall-istess persuna u, fejn ikun hemm, għall-ulied u dixxendenti ulterjuri ta' dik il-persuna; liema atti jridu jiġu indikati fit-talba bin-numru tal-att u s-sena relattivi tagħhom".*

Minn qari tat-tielet talba tal-attur huwa ben ċar illi huwa naqas milli jindika l-atti li tagħhom qed jippretendi li ssir il-korrezzjoni, bin-numru tal-att u s-sena relattiva tagħhom, bl-eċċezzjoni tal-att taż-żwieġ għax fil-konfront ta' dan l-att l-attur mexa ma dak dettat fis-subartikolu preċitat. Id-diċitura użata mill-legiżlatur hija waħda tassattiva - "*liema atti jridu jiġu indikati*"<sup>10</sup>. Fid-dawl ta' dan it-tielet talba tista' tintlaqa' biss in parte u dana safejn tikkonċerna l-att taż-żwieġ biss.

Fl-aħharnett billi minn imkien ma jirriżulta u wisq anqas ippruvat, li sar xi żball imputabbli lid-Direttur konvenut l-ispejjeż kollha għandhom jkunu sopportati mill-istess attur.

---

<sup>9</sup> Tradotta bil-lingwa ingliza "*shall*".

## Decide

Ghaldaqstant tar-raġunijiet kollha suesposti u l-motivi ġà espressi din il-Qorti taqta' u tiddeċiedi din il-kawża kif ġej :

- 1. Filwaqt li tiċhad l-ewwel talba, għar-raġunijiet ġà mogħtija aktar 'l fuq tilqa' t-tieni talba u tordna lid-Direttur tar-Registru Pubbliku (Għawdex) sabiex iwettaq il-korrezzjoni tal-att tat-twelid numru tliet mija u tletin tas-sena elf disa' mija tmienja u erbghin b'mod illi minflok "Xiberras" jiġi miktub "Sciberras".**
- 2. Tilqa' t-tielet talba limitament u fil-konfront biss tal-att taż-żwieġ u tordna illi ai termini tal-artikolu 253(3), it-tibdil effettwat fl-att tat-twelid jiġi riflessi fl-att ta' żwieġ numru mija u tnejn u għoxrin tas-sena elf disa' mija u sebgha u sebghin (122/1977).**

Il-Qorti tordna wkoll ai termini tal-Artikolu 256 tal-Kap.16 tal-Liġijiet ta' Malta li kull korrezzjoni hawn ordnata għandha ssir mid-Direttur tar-Registru Pubbliku fi żmien għaxart (10) ijiem minn dakinhar li s-sentenza tghaddi in ġudikat u għandha ssir bis-saħħa ta' kopja vera tas-sentenza li tingħata lilu mir-Registratur u ssir wkoll riferenza għall-istess sentenza kif imfisser fl-imsemmi dispożizzjoni tal-Liġi.

L-ispejjeż kollha tal-kawża għandhom jiġu sopportati mill-attur.

(ft.) Dr Brigitte Sultana  
Maġistrat

(ft.) John Vella  
D/Registratur

Vera Kopja

Għar-Registratur